

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīnivāsarāmānujamahādēśikaiḥ (maisūra āṇḍavan) anugṛhītam

**॥ śrīmannigamāntamahādēśika
vaibhavaśatakam ॥**

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrīmannigamāntamahādēśika vaibhavaśatakam ॥

yatkṛpālēsamātrēṇa sadōllasati sanmatih |
vēdāntadēśikamaṇih sannidhattāṃ sadā hṛdi ॥

yadākṛtyā ghaṇṭā vṛṣagiripasaṅkalpavihitā
kulē vaiśvāmitrē sadayamudayaṃ prāpa bhuvanē |
sadārāmaṃ viśvapriyamativiraktaṃ tamanagham
guruṃ vēdāntāryaṃ sucaritamupāsē'navaratam ॥ 1 ॥

nabhasyaśrōṇāyāṃ vibudhajanabhāgyāt samuditaḥ
sutō'nantāryasya prathitaguṇabhūmā kavivaraḥ |
nutaḥ kāñcyāṃ sarvairapi ca varadēnāhitamatih
guruṃ vēdāntāryaṃ tamahamaṇiśaṃ yāmi śaraṇam ॥ 2 ॥

yasyānantāryasūriḥ vyatanuta vihitam
jātakarmādi tātaḥ
tōtārambāhṛdabjaṃ vikasitamabhavat
yasya līlāvilāsaiḥ |
bandhuṃ viśvasya santaṃ sakalanigamavā -
gbandhumānandasindhū
vandē vēdāntasūriṃ bhavajaladhitarim
śrēyasāmākaraṃ tam ॥ 3 ॥

saṃsārārṇavamagnamādrśajanō -
ttārāya yō'vātarat
aṅghribhyāmavanau cacāra vibudhō -
ttaṃsōṃ'hasāṃ dhvaṃsakaḥ |
śrīrāmānujasampradāyamanaghaṃ
saṃsthāpya sarvārthadam
śrīmadvaiṣṇavasantatiṃ suviśadam
yō'vardhayattaṃ bhajē || 4 ||

cūḍākarma cakāra yasya janakō varṣē tr̥tīyē śubhē
vidyārambhanidānamakṣaracayaṃ sāmōdamanvagrahīt |
bālaṃ vārijanētrapautramamalaṃ śraddhānidhiṃ taṃ gurum
pratyutpannamatiṃ namāmi mahitaṃ vēdāñcalāryaṃ
sadā || 5 ||

ātrēyēṇa ca mātulēna sahitō rāmānujāryēṇa yaḥ
vātsyāśrīvaradāryasannidhimagāt bālyē kadācit sudhīḥ |
prācāryasya kṛpākaṭākṣamahitaṃ traividya mānyō bhavē -
tyāśīrvādamavāpya maṅgalanidhiḥ rējē tamēvāśrayē || 6 ||

tātō'nantaguṇōjvalō budhavarō -
'nantāryasūrirmudā
prāptē cāṣṭamavatsarē guṇanidhē -
ryasyākṛtōpāyanam |
prājñō brahmaviduttamassamabhavat
yō brahmacaryō'jvalaḥ
āmnāyāntagurum tamanvahamaḥ
śrēyō'mbuvāhaṃ bhajē || 7 ||

āmnāyānakhilān svamātulakṛpā -
bhūmnāgrahīt yaḥ tadā
sarvōpādr̥tavēdapāṭhapunaru -
ccārānapēkṣō babhau |
tattādr̥matimān svadharmanirataḥ
svāṅgān samagrān dadhau
taṃ vidyānidhimāgamāñcalaguruṃ
vidyādhigatyai śrayē || 8 ||

kanyāṃ mānyakulōdbhavāṃ anupamāṃ
rūpādisallakṣaṇaiḥ
yuktāṃ śraddhadhatīṃ kriyāsu vimalā -
svājānaśuddhāṃ śubhām |
stutyāṃ yaḥ pariṇīya śāstravihitē
rēmē gṛhasthāśramē
taṃ vandē nigamāntadēsīkamahaṃ
satkarmasaṃsiddhayē || 9 ||

viṃśatyabdavayaḥpramāṇasamayē
sandarśanīyō'khilaiḥ
mīmāṃsādisamastaśāstraviśada -
prajñō babhau yō guruḥ |
triṃśadvāramamōghavāgvilasitaiḥ
śrībhāṣyamāśrāvayat
taṃ tatvaikanikētanam śrutiśira -
ssūriṃ bhajāmyanvaham || 10 ||

śrīrāmānujadēśikōttamamaṇēḥ ātrēyagōtrāñcitāt
saṃprāpyāmalavēdaśīrṣayugalaṃ mantraṃ ca gārutmatam |
gatvāhīndrapurīm tatō manumimaṃ dhyāyan suparṇaṃ śritaḥ
tuṣṭēnāpa ca tēna yō hayaśīrōmantraṃ tamābhāvayē || 11 ||

yōgī jñānanidhiḥ viraktimahitō bhaktyujvalō yō guruḥ
dhyāyannōṣadhabhūdharē naraharēḥ pārśvē turaṅgānanam |
ānandāśruvilōcanō virurucē lālāsudhāpyāyitam
yaṃ cakrē suvibōdhahētumamalaṃ taṃ bhāvayē

dēśikam || 12 ||

stōtraṃ vājimukhasya yō vyaracayat
sarvābhirāmaṃ tathā
pakṣīndrasya samastasiddhiphaladāṃ
pañcāśataṃ cādbhutām |
tattaddēvakṛtājñayā sumanasām
prītyai ca pañcāśatam
dēvādhiśituracyutasya śatakam
taṃ dēśikēndraṃ bhajē || 13 ||

gādhām ratnatrayēddhām navamaṇirucirām -
ḍōlikāgādhikām ca
gādhām kantupradhānām sulalitaghūṭikā -
gādhikāmapyapūrvām |
kaubērākṣipramōdōdvahana sumadhurām
hāsyayuktām ca gādhām
sarvālaṅkārasūtiṃ vyatanuta kuśalō
yastamācāryamīdē || 14 ||

tatraiva pratipakṣabhaṅgamaparaṃ cakrē'dbhutaṃ yō mudā
gadyaṃ rāghavapuṅgavasya muralīlōlastutiṃ cēṣṭadām |
mandāmandavibōdhanaikanipuṇaṃ taṃ sarvavidyācaṇam
śrīmadvēṅkaṭaṇāthadēśikamaḥaṃ sēvē pumarthapradam || 15 ||

tasmāt gōpapurīmavāpya subhagāṃ
dēhalyadhīśaṃ ca yaḥ
stutvā samyagudāradhīvilasitaiḥ
padyaiṣṣadāmōdakaiḥ |
kāñcīṃ tāmupagamyā tatra varadaṃ
dēvaiṣṣadābhiṣṭutam
saṃsēvyātha nijaṃ nivāsamaḡamat
taṃ bhāvayē dēśikam || 16 ||

hṛdyāṃ śrīcihnamālāṃ prapadanamahitāṃ
gādhikāṃ dvādaśādhyām
gādhāṃ bhāṣāpraklptāṃ anitarasulabhāṃ
yō vitēnē vicitrām |
caryāmācāryajuṣṭāṃ vyaracayaducitāṃ
pañcakālātmakāntām
taṃ trayyantāryavaryaṃ sumanasamanaghaṃ
saṃśrayē'nanyabhaktyā || 17 ||

yasstambēramaśailavaibhavamathō
gādhārthapañcārthakam
gambhīrāṃ stutimaṣṭabāhuviṣayāṃ
ramyaṃ nṛharyaṣṭakam |

cakrē bhavyayathōktakāriviṣayaṃ
stōtraṃ yathōktakriyaḥ
vēdāntāryamaḥaṃ bhajāmi vibudhō -
ttaṃsaṃ gurum taṃ sadā || 18 ||

yō dūrīkṛtavān śritāndhatamaṣaṃ
dīpaprakāśasya ca
stutyā saṅgarapuṅgavasya mahitaṃ
stōtraṃ vyadhādvīryadam |
hētīśastutiṃ āyudhastutivarāṃ
āsvādanīyāṃ budhaiḥ
vidvadbṛndasamīditaṃ śrutiśirō -
bhūṣaṃ dadhē cētasi || 19 ||

madhyēkāñci karīndraśailatilaḥkaṃ nityaṃ stuvannārtiham
dēvādēśamudīrayan bhuvamimāṃ vaikuṅṭhamēvākarōt |
sadbhyaścōttamamarthajātamakhilaṃ yō bōdhayan tairnutaḥ
ninyē kālamupāsiṣīya vibudhaṃ taṃ dēvacūḍāgurum || 20 ||

kāñcyā nirgatya śiṣyaissaha śubhacaritaiḥ
śēśaśailaṃ prayātaḥ
tatratya svāmitīrthē sukṛtiparicitē
nityakṛtyaṃ samāpya |
sampaśyan śrīnidhiṃ yaḥ pulakitavapurā -
pādacūḍaṃ tadīyaiḥ
kāruṇyāmbhōdhivīcīśahacaranayanā -
ntaiśca drṣṭastamīdē || 21 ||

śēṣāśēṣānanābhiṣṭuti mahitasudhā -
syandisūktiprakaṣām
vaiduṣyasvarṇavīkṣāvīracitanikaṣa -
prastarāṃ snigdhaḡumbhām |
śrēyassūtiṃ budhānāṃ stutimakṛta kavi -
ryāśca bhavyāṃ dayāyāḡ
vāṇīviśrāntibhūmiṃ śrutiśikharaguruṃ
taṃ bhajē'nanyacētāḡ || 22 ||

viṣṇōḡ sthānāni gatvōttaradigupagatā -
nyadhyuvāsāttabhūmā
tattatkṣētrādhidēvān vyanamadatimudā
bhaktikamrō'tha matvā |
kṣētrānyanyāni lōkē nahi nahi samatāṃ
yānti kāñcyēti bhūyāḡ
svakṣētraṃ prāpa yastaṃ pravimalamanasaṃ
vēdacūḡāryamīḡē || 23 ||

kāñcyāmācāryavaryē nivasati ca kudṛ -
ṇmaskarī kaścidētam
vādārthaṃ tvāhvayat sapravimalavacasā
līlayā taṃ jigāya |
tādṛk jñānāmṛtābdhiṃ tadanu suviditō
mānayan divyaśaktim
vidyāraṇyō varēṇyāḡ stutiparamalikhat
yasya patraṃ bhajē tam || 24 ||

padyaiḥ praiṣayadañjasā prativaca -
stasmai viraktyunmukhaiḥ
sō'pyētaṃ vividhaiḥ kramaiḥ suviditō
mēnē'vatāraṃ harēḥ |
vairāgyaikanidhiṃ tṛṇīkṛtamahī -
pālaṃ tvananyāśrayam
vēdāntāryamapāradhījalanidhiṃ
taṃ vādisiṃhaṃ bhajē || 25 ||

śrīraṅgēśvaraśāsanam budhavaraiḥ
samprēṣitaṃ mānayan
vādyunmādamapōhya satpathamupā -
dēṣtuṃ tadā prasthitaḥ |
kāvēryā vidhivadvidhāya sakalaṃ
nityāhnikam darśanam
dēvasyākṛta yastamēmi bhagava -
ddhyānāttasōpānataḥ || 26 ||

śrīraṅgēśakṛpākaṭākṣamahitaḥ samprāpya sadbhūṣitām
āsyānaumajayacca vādinamahamkārōddhataṃ prajñayā |
tatkālē śatadūṣaṇiṃ vyaracayat siddhāntasaṃrakṣiṇiṃ
yastaṃ dēśikamāśrayē kavimaṇiṃ vādībhapañcānanam || 27 ||

gōṣṭhyāṃ śrīraṅganētrā sabahumatisudhī -
vṛndavidyōtamānaḥ
madhyēraṅgaṃ vasātra śrutiśikharayugā -
rthappravaktēti bhūtvā |

ādiṣṭō hr̥ṣṭacētāḥ katicanadivasā -
narthamāmnāyagūḍham
sadbhyō'bhīṣṭaṃ pravakṣyannavasasadhipuraṃ
yastamāryē prapadyē || 28 ||

vēdāntadvayamatra raṅgasavidhē
prakhyāpayan satkṛtīḥ
vyātanvan vasatāt tvamityabhidadhē
svapnē yatīndrassvayam |
yasmai raṅgahr̥dantarāṅgitahr̥dē
saubhāgyamātanvatē
yōgīndrāṅghripayōjabhṛṅgamiha taṃ
vandē mukundapriyam || 29 ||

dr̥ṣṭvā śrīraṅganētā sadasi ca nigama -
vyākriyānaipuṇīṃ tām
vēdāntācāryasaṃjñāṃ vyataradatimudā
yasya vidyādhinētuh |
yasmai yaṃ raṅganētryapyajagaṇadavanau
sarvatantrasvatantram
trayyantāryaṃ tamīḍyaṃ janipatharugada -
ṅkāravaryaṃ prapadyē || 30 ||

yōgakṣēmaikahētum sakalatanubhṛtāṃ
viśvasaubhāgyadhēnum
sadbhirnityānubhāvyaṃ prasadanamahitāṃ
sarvalāvanyaṇyām |

dēvimastauddharitrīṃ sarasijanilayāṃ
cōddharitrīṃ bhavābdhēḥ
yō lakṣmīvīkṣitāntarhṛdayasarasija -
staṃ śrayē vēṅkaṭēśam || 31 ||

nīlāyāstutimadbhutāṃ sumadhurāṃ
guṇyāṃ gabhīrārthadām
dēvēśasya daśāvatāramahimā -
darśāṃ stutiṃ cādarāt |
bhaktābhīṣṭaphalapradāṃ vyaracayat
nityābhigēyāṃ śubhām
yastaṃ śāntidayādibhūpamaniśaṃ
vēdāntasūriṃ bhajē || 32 ||

kṣāntyaudāryaguṇōjvalō budhavarai -
rabhyarthitō yō guruḥ
śrīrāmānujasaṃyamīndravijayō -
ttaṃsāṃ vyadhāt saptatim |
taṃ yōgīndradayaikapātramakhila -
pratyarthivitrāsinam
śrīmadvēṅkaṭanāthamasmadavanā -
rthāttāvatāraṃ bhajē || 33 ||

citraṃ śuddhaṃ vidhāryaṃ sahrdayahṛdayē
tatvasandarśanēddham
snigdhaṃ gambhīrabhāvaṃ sakalakuśaladaṃ
sragdharāvṛttakḷptam |

sārvajñyābhiprakāśaṃ kṛtimaṇitaralaṃ
tatvamuktākālāpam
vyātēnē yastamabhyēmyasadṛśakṛtinaṃ
sarvatantrasvatantram || 34 ||

saṃsārābdhinimagnasādhujanatā -
saṃrakṣaṇaikavratī
ramyaṃ sāravivēcakādhikaraṇā -
darśaṃ ca sārāvaḷim |
mīmāṃsāpadarakṣiṇiṃ ca rucirāṃ
yastatvaṭikāṃ vyadhāt
taṃ vēdāntagurūttamaṃ praṇipatā -
myājānaśuddhaṃ vibhum || 35 ||

tātparyajyōtsnikāṃ yaṃ kudṛśamatatamaḥ -
karśinīṃ suprasiddhām
śrīgītābhāṣyabhāvōdadhimathanasudhā -
pūrṇacandrō vitēnē |
saṃkhyāvadviśvarakṣākaraṇapaṭumatih
vādigarvāpanētā
taṃ trayyantāryavaryaṃ kavikathakahariṃ
saṃśrayē'nanyacētāḥ || 36 ||

sarvābhīṣṭārthasiddhiṃ sakalavibudhajī -
vātumādarśanīyām
cakrē sarvārthasiddhiṃ tadanukṛtimaṇiṃ
nyāyasiddhāñjanaṃ ca |

āmnāyāntānusārāt vimataparihṛtēḥ
nyāyaśuddhiṃ ca navyām
yaḥ śrīvēdāntasūriḥ tamahamanukalaṃ
bhāvayāmyantaraṅgē || 37 ||

gambhīrārthaprakāśāṃ vikasitasumanō -
vāsītāṃ yō'tiramyām
mukhyāmīsādhivāsyāṃ akṛtakavacanō -
ttaṃsitāṃ vyācakāra |
saṃsārāgnipradīptivyapagatatānubhṛ -
tprāṇasañjīvinīṃ tam
saṃsēvē vēdacūḍāguruvaramaniśaṃ
sarvatantrasvatantram || 38 ||

cakrē yaḥ pañcakālakramavidhimahitāṃ
pāñcarātrābhirakṣām
tadrītyaivācarantaṃ svaparahitaparaṃ
cāśritaiḥ kārayantam |
śrīmadgītārthasaṅgrāhakaparamakṛtēḥ
yāmunēyyāśca rakṣām
kurvāṇaṃ cintayāmi prathitakaviḥṭā -
pañcavaktraṃ pragalbham || 39 ||

prāptaḥ kaiścidvirōdhaḥ kunayamatiyutaiḥ
śaṅkhacakraṅkanādēḥ
sarvāṃstān khaṇḍayitvā nijapathamanayat
saccaritrasya rakṣām |

vyātānīt vēdasammatyupacitamahimō -
tkarṣamurvyāṃ sudhīndraḥ
taṃ vēdāntāryavaryam hayamukhadayitam
dēsikēndram prapadyē || 40 ||

bāhyābhyantarapaśyatōharaḥkṛtām
bādhām samutsādayan
nikṣēpasya samagrarakṣaṇakṛtiṃ
rakṣām rahasyasya ca |
cakrē yaḥ kavitārkikadvipahariḥ
trayyantapāraṅgataḥ
vandē taṃ guruvādihaṃsamudirā -
cāryāntaraṅgam gurum || 41 ||

vyācaṣṭa nyāsavidyāvivṛtisahaḥkṛtām
nyāsaviṃśatyabhikhyām
tadvannyāsapradhānam niravadhiphaladām
raṅganāthātiḥṛdyām |
śrutyantōdbhāsamānām tilakaparagatām
nyāsapūrvām kṛtiṃ yaḥ
vyātēnē nyāsayuktaṃ daśakamapi guruḥ
taṃ śaraṇyam prapadyē || 42 ||

paurāṇikyaiva rītyā sakalasumanasām
bōdhanārtham parārtham
grantham bhūgōlanirṇāyakamatha sahitaṃ
vyākhyayā yaścakāra |

sarvatraivaṃ yatīndrapravaraphaṇititā -
tparyamurvyāṃ pravakṣyan
jējyāt dēśikēndrastvayamiti vibudhaiḥ
prārthitaścāśrayētam || 43 ||

vidyāraṇyasya vādōhyabhavadanupamaḥ
sārdhamakṣōbhyanāmnā
rājā vādōktimālāṃ śrutimakūṭagurōḥ
antikaṃ praiṣayattām |
tatsarvaṃ vīkṣya sūriḥ niraṇayadasinā
tattvamasyuktināmnā
vidyāraṇyōktyaraṇyaṃ vidalitamiti taṃ
pūrṇavidyaṃ prapadyē || 44 ||

sandrptaḥ kṛṣṇamiśraḥ svaracitakṛtinā
jētumāryaṃ yadāgāt
sarvajñaḥ tadviditvā vyataradatha ca saṃ -
kalpasūryōdayākhyam |
dṛṣtvā taṃ vītadarpaḥ gurupadakamala -
nyastamūrdhātivṛttaḥ
tādṛgvidvatpragalbhaṃ tvaghaṭitaghaṭanā -
dakṣamābhāvayē tam || 45 ||

śrīrāmābhyudayaṃ vidhāya kavirāṭ labdhuṃ yaśō diṇḍimaḥ
āgatyātha yadūdbhavābhyudayatō mēnē svayaṃ nirjitaḥ |
stutvā taṃ kavivādisiṃhamanamat bhaktyā tatō nirgataḥ
taṃ gādhēyakulānurūpacaritaṃ vēdāntasūriṃ bhajē || 46 ||

niṣkramyātha vanādrimukhyasadanā -
nyanyāni cārāt harēḥ
natvā śrīkurukāpurīśvaramatha
śrīrāmasētum gataḥ |
snātvā tatra punarbhavādirahita -
sthānāptihētau mudā
bhūyaḥ prāpa bhujāṅgaśāyisavidhaṃ
yastaṃ namāmyārtiham || 47 ||

cōlēṣvapratimāni viṣṇusadanānyāsēvyabhūyaḥ svakām
janmakṣmāṃ samupāgataḥ karigirīśādhiṣṭhitāṃ muktidām |
dhyāyannāsa hariṃ prapannaśaraṇaṃ yōgīndramukhyārcitam
nityaṃ svāśritasādhubōdhanaparō yastaṃ prapadyē

gurum || 48 ||

kaściddēśīkamētya kuṇḍalivaśī -
kārāgraṇīḥ māntrikaḥ
śaktiṃ darśitavān yadā guruvaraḥ
tārksyaṃ tadā saṃstuvan |
mantragrāmavidāñjasā tamajayat
samprārthya sō'pi kṣamām
yātastaṃ sakalajñatāprakaṭinaṃ
vēdāntasūriṃ bhajē || 49 ||

mantrōpāsaka āgatō guruvaraṃ
tvāplāvakālē'paraḥ
kṛtvā mantrabalānmahōdararujā
grastaṃ jahāsādhamah |

jñātvā tatkṣaṇa ēva tatpratimanuṃ
tārksyaṃ japannīrujaḥ
sthūṅārandhrata ēva tat viṣajalaṃ
prāsrāvayattaṃ bhajē || 50 ||

bhūyōnirgatya kāñcyā ahipatiśayanaṃ
sandidrkṣurbudhēndraḥ
madhyēmārgaṃ vitasthē viśa udavasitē
kasyacit sō'rdharātrē |
bhukṅtē śvētasturaṅgaḥ tava mama caṅakān
ityudīryātha dugdham
prādāt yattannivēdyāpyapibadatimudā
taṃ śrayē dēśikēndram || 51 ||

nirmāyāhīndrapuryāṃ svayamatisubhagaṃ
kēnacit prārthitō'ndhum
tēnaivābhiṣṭutaśca prakāṭitamahimā
sarvatantrasvatantraḥ |
nītvaivaṃ vāsarān yaḥ katicanakṛtadhīḥ
prasthitō'thānuraṅgam
tatrāvātsīt svagēhē tamahamanukalaṃ
śīlayāmyantaraṅgē || 52 ||

śrīmān sadbhirudīritaśśamadhanaiḥ jñānabdhirākāvidhuḥ
tatvānāṃ culakaṃ rahasyaculakaṃ sadrakṣaṇāya vyadhāt |
tatvānāṃ padavīm rahasyapadavīm sarvōpasēvyāṃ ca yaḥ
sēvē taṃ śrutimauidēśikamaṇiṃ śrīmādhaviśrīpadam || 53 ||

viṣṇōrhr̥dyāṃ rahasyaprathamamaṇigaṇaṃ
vyākṛtiṃ cātiramyām
cakrē yastatvaratnāvalimatha vivṛtiṃ
hṛttamōnāśinīṃ tām |
ślōkadvandvasthitārthaprakāṣanasaraha -
syōttamāṅgāvataṃsam
vēdāntācāryavaryaṃ dhutakalikaluṣaṃ
taṃ śrayē satyavācam || 54 ||

tatvānāṃ navanītamadbhutarasaṃ kṛṣṇasya tanmuṣṇataḥ
tadvadrasyamahō rahasyanavanītaṃ cātihṛdyāṃ satām |
tatvōllāsakarīṃ rahasyamahitāṃ yō mātṛkāṃ cādarāt
vyātēnē kavipuṅgavō guruvaraḥ taṃ prīṇayāmyan -
vaham || 55 ||

divyaṃ cāñjalivaibhavaṃ budhamanōlaṅkāramatyujvalam
hyātmōjjīvakṛtē pradhānaśatakaṃ taṃ sārasāraṃ param |
śrīvaikuṅṭhapadādhirōhapadavīṃ yō nirmamē nirmamaḥ
sēvē taṃ paravādināgagaruḍaṃ traividya-cūḍāgurum || 56 ||

samsāraṃ bhajatāṃ anarthabahulaṃ nissāramapyādarāt
lōkānāmbhayapradam bhayadamapyatyuddhatānāṃ tathā |
vyātānīdabhayapradānalasitaṃ sāraṃ pumarthapradam
yastaṃ dēsīkamāśrayē'navarataṃ pratyarthīśailāśanim || 57 ||

prārabhya prathamāt ramāsahacarāt svācāryasīmāvatām
pūrvēṣāmavarōhaṅakramagatāṃ satsampradāyasya ca |
sammānyāṃ pariśuddhimātanuta yō ramyāṃ satāṃ śrēyasē

taṃ vēdāntagurūttamaṃ śamanidhiṃ vandē

dayāvāridhim || 58 ||

lakṣmīnāthakṛtōpakāranivahān
kāruṇyapūrṇodayān
janmāvṛttinivartakān nijaguṇā -
vṛttipravṛtyunmukhān |
yaḥ prācīkaṭadāśritāmarataruḥ
vyaktē'pakāriṇyapi
santyaaktāpakṛtīḥ ahō hyupakṛtīḥ
kurvantamantardadhē || 59 ||

sārāsārapayōnidhipramathanāt
sārārthajātaṃ guruḥ
saṅgrhṇannatha sārasaṅgrahasamā -
khyātāṃ kṛtiṃ nirmamē |
saṃsārātiviraktasādhujanatā -
santrāṇanityavratī
kaṃsārātipadāmbujātamadhupō
yastaṃ śrayē dēsīkam || 60 ||

śrīraṅgē bhōgitalpaṃ tvabhigamanamukhaiḥ
arcayannanvahaṃ yaḥ
sādhubhyaḥ svaprabandhān jalanidhitanayā -
prēyasō'tipriyāṃ śca |
vyāvṛṇvannadhyavātsīt nikhilakumatitā -
misraçaṇḍaprabhāvān

*bhaktyā taṃ vēdacūḍāguruvaramanīśaṃ
cintayāmyantaraṅgē || 61 ||*

*svacchātrabrahmatantrābhīdhavaramunayē
brahmavittantravētrē
prītyā yō vēdacūḍāyugalamabhīdadhē
sarvatantrasvatantraḥ |
taṃ prajñāsīndhumandhantamasamapanaya -
ntaṃ budhāmbhōjasīndhum
vācāṃ dhārābhīrāsēcanakamabhīrucāṃ
dēśīkēndraṃ namāmi || 62 ||*

*samyagbhaktimupēyusāṃ nijapadadvandvaīkarakṣāvatām
sādhūnāṃ śrutībhāṣyamākalayatā yēnānaghaṃ dviśśatam |
prītyāphāṇi phaṇīndrasāyīkaruṇāvēṇīsamāplāvinā
bhaktyā taṃ kalayē nīrantaramahaṃ vēdāntasūriṃ
gurum || 63 ||*

*śīrasi nigamacūḍādēśīkō yō'tībhaktyā
harīpadarasīkānāṃ pādarakṣāṃ dadhāra |
durītaharāṇarakṣā tadgurōḥ pādarakṣā
bhavatu mama tu sākṣāt mastakē pādarakṣā || 64 ||*

*śrāddhē yassvapiturnyamāntrayadathō
viprāṃstadānāgatān
drṣṭvā tatsamayē smarān hayamukhaṃ
prārabdhavāṃstatkriyām |
bhōktrākārata āgatā bubhujirē
bhuktiṃ ca tr̥ptā gataḥ*

niṣpratyūhaṃ akārayanniti vidan

hr̥ṣṭō gurustaṃ bhajē || 65 ||

kaścit ratnaṃ ca rukmaṃ gurumanasa upā -

dānakālē pariṣṭyai

prādāt tat dēśikēndraḥ bahirudavasatēḥ

prākṣipat sadya ēva |

taṃ vairāgyaikaratnaṃ mṛdupalakanakā -

dyāttasāmyaṃ nirīham

vēdāntācāryavaryaṃ prasadanasumukhaṃ

cintayāmyēkatānaḥ || 66 ||

astāvīt hr̥dyapadyaiḥ śatakadaśamitaiḥ

prārthitaḥ kīrtipūrtyaiḥ

śrīraṅgēśāṅghrirakṣānutitatimahitāṃ

nirmamētvēkayāmē |

śrutvā tāṃ raṅganāthaḥ kavikathakahari -

stvaṃ bhavētyāhvayat yam

stutyaṃ sarvaiḥ stavīmi śrutiśikharaguruṃ

tatkr̥pālabdhasūktyā || 67 ||

vyācakrē munivāhanasya yamina -

ssūktiṃ sudhāvarṣiṇīm

vācābhiḥ hr̥dayaṅgamābhiraparāṃ

sūktiṃ ca tāṃ mādhurīm |

praśnānāṃ mahatāṃ anarghavacasāṃ

bhāvān sphuṭaṃ vyañjayan

yastaṃ vēdaśirōgurūttamamaḥaṃ
sañcintayāmyanvahaṃ || 68 ||

ātmārāmā śaṭhārērbhagavadanubhavā -
nandalīlaikalōlāḥ
tādṛgbhāvāstadīyānananalīnadalā -
nnirgatāssūktayaśca |
tāsāṃ vyākhyā yadīyā nigamaparimalā -
bhikhyayāghrāpitābhūt
tattādṛkdhīsudhābdhiṃ nigamatatiśirō -
dēśikaṃ taṃ prapadyē || 69 ||

cakrē tātparyaratnāvalīmatimadhurāṃ
snigdthagambhīrabhāvām
dhāryāṃ sadbhiśśaṭhārātyanubhavasumanō -
hārisūktēśca sāram |
saṅgrhya śrīśapūjākramamavanibudhaiḥ
prārthitō nirmamē yaḥ
saṃsēvē vādisiṃhaṃ kavikulatilakaṃ
vēdacūḍāguruṃ taṃ || 70 ||

kāntōdantaṃ pavanatanayāt saṃśrutaṃ svapriyāyai
kāntōdantaṃ raghupatirathō haṃsatassandidēśa |
ityāśaṃsatsarasavacanaiḥ haṃsasandēśaratnam
vēdāntāryaḥ kavikulaguruḥ yō vyadhāttaṃ namāmi || 71 ||

nīvīṃ tāmātulāṃ subhāṣitavatīṃ
ramyāṃ sadānandinīm

suśliṣṭāṃ sarasāṃ parārthakalitāṃ
yaścākarōnnirmamaḥ |
sandēśaṃ sarahasyamādarakṛtaṃ
tatvārthasandēśinīm
vyākhyāṃ cāśritamādhavātmajapari -
trāṇāya taṃ bhāvayē || 72 ||

prabandhānāṃ sāraṃ nighasaniyamaṃ ca dvayamanōḥ
manōrmūlasyāpi draviḍavacanaiḥ saṅgrahamatha |
prasiddhāntyaślōkapravimalasadarthasya ca mudā
vyadhāt yastaṃ vandē draviḍanigamāsvādarasikam || 73 ||

śrīmaddēvādhinētussadayitahṛdaya -
syārtihartuḥ prasādāt
putraṃ kāruṇyapātraṃ sakalabudhamaṇi -
syūtisūtraṃ pavitraṃ |
rōhiṇyāṃ raṅgapuryāṃ nabhasi samuditaṃ
jātakarmādinā yaḥ
saṃskurvāṇastadāntarmumuda avirataṃ
bhāvayē dēśikēndram || 74 ||

putraḥ pitrā vidhātrā varada iti mudā -
vāpa yēnābhidhēyam
kālē caivōpanīta stadanu ca sakalā -
mnāyajātaṃ ca lēbhē |
yasmācchastrāṇyadhītō yatipativarasi -
ddhāntaśastadhvajō'bhūt

taṃ vēdāntāryavaryaṃ śaraṇamanukalaṃ
yāmi sūktyā ca naumi || 75 ||

granthālōkanadattadr̥ṣṭiratha ta -
dvīthyāgataṃ lakṣmaṇam
nājanāt tadanu krudhā tadanugāḥ
pādau cakarṣurgurōḥ |
ajñānāt kṛtamityudīrya vinaman
taṃ ca kṣamāṃ prārthayan
yaddēsānniragāt sadāratanaḃyō
yastaṃ bhajē dēsīkam || 76 ||

kāvērītīralōlaṃ varadamabhinaman
satyakalyāṇapuryām
sārdhaṃ putrēṇa dāraiḥ viśadamupadiśa -
nnāsritēbhyassadarthān |
tatraivāstē sukhēnētyavagatatadudā -
rapravṛttiḥ sadāraḥ
āyātō lakṣmaṇāryaśśaraṇamupagatō
yaṃ tamāryaṃ prapadyē || 77 ||

āyātaṃ tamudīkṣya dēsīkavarah
pṛṣṭvā ca tatkauśalam
durvarṇāptinidānamādhiharaṇō -
pāyaṃ ca budhvā tadā |
svīyāṅghryambujavāryadhāpayadathō
taṃ nīrujaṃ cākarōt

santānāptivaram dadau ca kṛpayā
yastam bhajāmyārtiham || 78 ||

śiṣyāṇām duritam tadīyaguruma -
pyāhanti nirdōṣiṇam
hītyādyāryavacaḥ kadāpi vitatham
naivēti cōddhōṣayan(??) |
sādhurlakṣmaṇasūrirapyanukalam
yatpādatīrtham mudā
pāyam pāyamavāpa putrasuphalam
yatsēvayā tam bhajā || 79 ||

dhyāyan raṅgamanu prayāsyati gurau
mlēcchairyadāskanditam
śrīraṅgam nagaram budhā śca bahavō
naṣṭāśca śiṣṭāssvayam |
raṅgatrāṇaparāyaṇāstadanugō -
pyāryastadāpālayat
mā yāhīti vacassudarśanakavē -
stam dēśikam saṁstuvē || 80 ||

ādau yēna sudarśanāryakalitā
śrībhāṣyasuvyākriyā
prakhyātā śrutakāśikētyabhidhayā
kṛcchrēṇa saṁrakṣitā |
satpātrēṣu niyōjitā ca tadanu
brahmōpadēśaḥ kṛtaḥ

yābhyāṃ yau ca surakṣitau budhasutau
taṃ saṃśrayē dēsikam || 81 ||

gatvā yādavakāśyapīdharavaraṃ
kalyāṇatīrthaṃ gataḥ
kṛtvā kṛtyamudāradhīḥ yatipatiṃ
saṃsēvyā yastvādarāt |
ārtatrāṇaparāyaṇaṃ svaśaraṇaṃ
nārāyaṇaṃ saṃśritaḥ
natvāsēcanakaṃ ramāsahacaraṃ
hṛṣṭastamābhāvayē || 82 ||

putrāya saṃyamimaṇīkṣaṇapātritāya
tatraiva yō draviḍavēdaśirō'rthajātam |
mitrāya vāditamasō varadāya sūriḥ
prītyādiśattamahamanvahamāśrayāmi || 83 ||

āśāsya maṅgalamanarghamudāragīrbhiḥ
tatkṣētrasampadupalabdhinidhiṃ kumāram |
tanmaṅgalaṃ punaravāpa tatō nisṛṣṭaḥ
yastaṃ guruṃ praṇipatāmi sadārasūnum || 84 ||

ramyāmatyadbhutārthāṃ paricitasarasāṃ
raṅganāthāvihṛdyām
janmānāvṛttihētuṃ duritavidalinīṃ
sarvasaubhāgyadātrīm |
śatrūnmādāpahartrīmahīśayanahitā -
śāsanābhītisaṃsām

cakrē yō vēdacūḍāgururuditadaya -
ssantataṃ taṃ bhajāmi || 85 ||

śrutvā gōpaṇabhūmipō yamanibhān
jītvā turuṣkān bhuvī
śrīraṅgādhipatiṃ svakīyaṣayē
saṃsthāpya bhūyaḥ kramāt |
pūjāṃ kārayatīti harṣavacanāṃ
raṅgaṃ prati prasthitaḥ
yō dāraissaha dārakēṇa ca guru -
staṃ saṃśrayē'smannidhim || 86 ||

praṇavakṛtavimānaṃ bhaktavargān punānam
nikhilaśubhanidānaṃ muktyupāyaikatānam |
bhujagamadhiśayānaṃ vāñchitārthān dadānam
vyanamadatha yuvānaṃ yassiṣēvē tamīḍē || 87 ||

praṇamya raṅgarājamātmagēhamāpya dhīmatām
pravartayanmudā svapādabhaktiyuktacētasām |
trayīśirōyugaṃ sadā sadāradārakasstutaḥ
babhau ca yō gururmahān tamāśrayē'rthikalpakam || 88 ||

bhāṣāgītitadañcitārcanavidhīn kēcinnyaṣēdhamstadā
tān sarvānajayanṛpasya puratassaṃsthāpayan satpatham |
dēvasyādhyayanōtsavān pratihatānākalpamavyāhatam
yaścākārayadāśrayāmi satataṃ taṃ vēdacūḍāgurum || 89 ||

kāñcyāṃ kaścidadūṣayanmatamathō rāmānujīyaṃ yadā
vādē taṃ vijigāya yō munivaraḥ śrībrahmatantrōttamaḥ |

tādṛkchiṣyaṃ upāśritāmarataruṃ saubhāgyaratnākaram
vēdāntāryaguruṃ bhajāmyanudinam tatkādapadmē

ramē || 90 ||

sāram kṛtvā rahasyatrayaparikalitaṃ
sarvalōkōtpunānam
tatvōdanvatprabhūtaṃ pravimalasumana -
ssāramātmīyasāram |
śrīmānyō'dhāpayannō bhavaviṣayajuṣaḥ
saṃśritatrāṇahētōḥ
vandē taṃ vēdacūḍāgurumanavarataṃ
tatkṛpālabdhavarṇaḥ || 91 ||

tatvārthē viśadīkṛtē'pi ca mati -
bhrāntyānyathā mānavāḥ
sandigdḥā iti yō dayārdrahṛdayaḥ
śaṅkānivṛtyai satām |
śaṅkānāṃ parihāramāśritapari -
trāṇapravīṇō guruḥ
vyātēnē kavivādipañcavadana -
staṃ vandiṣyānvaham || 92 ||

śilpī pīṭhē svakṛptē caturamatirapi
ślēṣṭumāryasya mūrtim
ārēbhē takṣituṃ yattadabhavadatulaṃ
lōhitaṃ tatkapōlē |
svīyaṃ vaiduṣyamurvyāṃ prahatamiti vadan
sarvavijñāṃ vavandē

śāstraṃ śilpārthasāraṃ vyatanuta gururāṭ
yastadābhāvayē tam || 93 ||

śrīvēṅkaṭēśavadanāmbujanirgatāstāḥ
kō vā kṛtīrṅaṇayituṃ prabhavēt vipāścīt |
tatrālabhēkakṛtirēva pumarthalabdhyai
tādṛggurūttamamayē'hamananyabhaktyā || 94 ||

haridinatilakākhyam ślōkarūpaṃ nibandham
haridinakaraṇīyam nityakṛtyam pravaktum |
vyaracayadanagham yō dharmasāstrānurōdham
haripadaparicārārthamāsēvayē tam || 95 ||

brahmasūtranirmitipratiṣṭhitiprabōdhikām
brahmasūtrapūrvakapṛatiṣṭhitim vyadhāt kṛtim |
brahmatantravit svatantra ēva sarvatantrayuk
brahmatantra saṃyamīndradēśikam tamāśrayē || 96 ||

vaiśvadēvakārikākṛtim kṛtim lilēkha yō
vaiśvadēvakarmatatprayōgarītidarśinīm |
divyadēśamaṅgalapṛakīrtanāya nirmītām
divyasūktimāha tam gurūttamaṃ bhajē sadā || 97 ||

prītyā raṅgādhinētuḥ prasadanamahitaḥ pustakaṃ jñānamudrām
lēbhē yaścihnabhūtam karakamalayugē sarvatantrasvatantraḥ |
vēdāntācāryavaryam śamadamakaruṅāmbhōnidhim jñānarāśim
vandē tam vādipañcānanamakhilaguruṃ bhaktamandāra -
mīḍyam || 98 ||

āmnāyamauliguruvaryā ! kṛpāmburāśē !
ghaṅṭāvatāra ! vinayōjvala ! vādisiṃha ! |
sarvajña ! saṃśritajanapriya ! sarvamānya !
śrīvēṅkaṭēśa ! kavipuṅgava ! saṃśrayē tvām || 99 ||

rasayati rasanā mē svādu nāmāmṛtaṃ tē
smarati ca hṛdayaṃ mē tvatkr̥tōdārasāhyam |
praṇamati mama mūrdhā tvatpadāmbhōjayugmam
pariṇatamiha mē tat bhāgadhēyaṃ sudhēyam || 100 ||

jayati jagati vēdāntāryavaryassudhīndraḥ
jayati sakalasēvyā tatkr̥tōdāravāṇī |
jayati ca vasudhēyaṃ tatpadanyāsadhanyā
jayati sujanagōṣṭhī tadguṇānudgṛṇantī || 101 ||

savitṛnibhaśarīrē śrīśaghaṅṭāvatārē
śrutisaraṇivihārē vādibhaṅgātīdhīrē |
stutivacanavidūrē'nantasūrēḥ kumārē
sahakṛtasutadārē bhāvanā mē'stu dhīrē || 102 ||

prācīnācāryavācāṃ samucitapathasa -
ñcāralabdhyā yathārthān
bōddhum śaktō dharitryāṃ akṛtakavacanō -
ttaṃsasūrērna cānyaḥ |
astītyālōcyā samyak sudṛḍhamahamudā -
rāśrayaṃ taṃ prapadya
smāraṃ smāraṃ tadaṅghridvayamanavarataṃ
naumyaḥ tatkr̥pāṃ tām || 103 ||

abaddhō'pi baddhaḥ subaddhō'pi baddhaḥ
madīyaḥ prabandhaḥ sadā sannibaddhaḥ |
prabuddhō'tra yaśca trayīśēkharārya -
pramōdāvahāṅghryabjabbaddhassamindhē || 104 ||

anantasūrisū nuratyudāradhīssadāśrayāt
nirantaraṃ hariṃ bhajannavāpa viśvavaibhavam |
tadāśrayāt sadāśrayastadīyavaibhavaṃ jagau
sa gōpabālakaḥ kṛtiṃ samarpayacca tatpadē || 105 ||

samāsu sarvāsu satīṣu bhāgyāt
samānvabhūt yadvibhavō'tivaibhavam |
tatō'tisētē'dya ca kīlakō'yam
yatsaptaśatyutsavavaibhavōtkaḥ || 106 ||

śrīmadvēdāntasūriḥ kavikathakaghaṭā -
kēsarī vēṅkaṭēśaḥ
sarvaissarvatra pūjyō nikhilaśubhagaṇa -
ssarvatantra svatantraḥ |
ātmīyaṃ ca prabhāvaṃ sakalabudhamudē -
'cīkarat suprasannaḥ
śrīmadvēdāntarāmānujagurukaruṇā -
śāligōpālavācā || 107 ||

kauṇḍīnyavaṃsatilakasya nṛsiṃhasūrēḥ
naptā budhapravararaṅgadhurīṅapautraḥ |
śrīkṛṣṇasūritanayō viduṣāṃ vidhēyaḥ
gōpālasūrīranuvat gururātprabhāvam || 108 ||
|| iti śrīmannigamāntamahādēśika vaibhavaśatakam samāptam ||